

Çağalygymyň kinosy

Category: Goşgular, Kitapcy
написано kitapcy | 22 января, 2025
Çağalygymyň kinosy ÇAGALYGYMYŇ KINOSY

Telewizor.
«Keçpelek».
Goňşy-golamlar...
Gysmyljyrap otyryn men ejeme.
Märeke.
Gelinaljy.
Gum alaňlary.
Obadan daşlaşyp barýar kejebe.

«Ma-ral! Gitme, Ma-ral!»
Gaçyp ysgyny,
Beglijik garap dur, bialaç, näler.
..Wah, jigim jan, zyndan bu kysmatyň,
Ylgaý-ylgaý ýetip bolýarmy näme?

Maral bu gün öýe,
Hem toýa sygman,
Häzir ýüzün tutup, aglaýar bärde.
Berdimyrat bolsa, toýa ýygnanan,
Adamlara aýdym aýdyp berýärdi.

«Ol aýdym aýydýar,
Bihabar belki?!»
Tanyş ses Marala berdi mydary.
«Ölsem-ä – ýeriňki, ölmesem – seňki,
Gel-de äkit meni, Berdimyradym!»

Häzir bir bildirmän,
Girip işikden,
Bagşy ýigde duýdursadym baryny!
..Haý, häzir bir nejis Atow çişikden,
Alsaň ähli gözýaşlaryň aryny.

Wah, Maralyň,
Haraý gözläp, delmuryp,
Delmuryp bakysy ýadyndan çykmaz.
Gül ýüzüne bimähremiň demi urup,
Janyny ýakysy ýadyndan çykmaz.

Dumly-duş galmagal,
Adamlaň gohy,
Göreçler ýanýardy namysdan-ardan.
Göwnüme bolmasa, çagaja ruhum,
Şolaň ýany bilen ylgap barýardy.

Uzak eken,
Gutarmady bu çakda,
Kinoň «Soňy» diýlip, ýazylsa haty,
Ýogsam, men-ä bir naçary ynjydan
Gaba telpekliden gorkýaryn gaty.

Gözlerimden
Damja yzyna, damja –
Ýañagyndan syrygyplar gaýdýar.
Onýança, bir aýal ertirki boljak,
Gepleşikleň tertibini aýdýar.

«Häzir çyra ýanar,
Iller bir gitse...»
Aglanymy görkezesim gelmeýär.
Turýan ýok.
Dymyşlyk.
Otyrlar sessiz,
Çyrany hem hiç kim ýakjak bolmaýar...

Annamuhammet KIRŞENOW. Goşgular